

ಈ ಶತಮಾನದ ಓಲೆಗರಿಯ ಲಿಪಿಗಾರ ಹಾಗಲವಾಡಿ ಅಳಗಯ್ಯ (ಸುಮಾರು ೧೮೪೦-೧೯೨೮ರ)

ಗುಬ್ಬಿ ತಾಲ್ಲೂಕ್ ಹಾಗಲವಾಡಿ ಒಂದು ಪಾಳೆಪಟ್ಟಿನ ರಾಜಧಾನಿಯಾಗಿತ್ತು. ಆ ಪಾಳೆಪಟ್ಟಿನ ಬಗ್ಗೆ ಸಾಕಷ್ಟು ಲೇಖನಗಳು ಬಂದಿವೆ. ಈ ಪಾಳೆಪಟ್ಟಿನ ಬಗ್ಗೆ ಸಿದ್ಧಗಂಗಾ ಮಠದಲ್ಲಿ ಒಂದು ವಿಚಾರಸಂಕರಣ ನಡೆದು ಆ ಬಗ್ಗೆ ಕೃತಿ ಹೊರಬರಬೇಕಾಗಿದೆ. ಇಂದು ಹಾಗಲವಾಡಿಯಲ್ಲಿ ಅಳಿದು ಉಳಿದಿರುವ ಅವಶೇಷಗಳು ಬಿಟ್ಟರೆ ಬೇರೆ ವಿಧವಾದ ಮಾಹಿತಿಯನ್ನು ನಿಖರವಾಗಿ ತಿಳಿದಿರುವವರು ಯಾರೂ ಇಲ್ಲ. ಈ ಊರಿನಲ್ಲಿ ಇದ್ದು ಸರ್ಕಾರಿ ಶಾಲೆಯ ಅಧ್ಯಾಪಕರಾಗಿ, ಮುಖ್ಯೋಪಾಧ್ಯಾಯರಾಗಿ, ನಿವೃತ್ತಿ ಹೊಂದಿದ ಅಳಗಯ್ಯ ನವರು ಅಂಚೆ ಮುಖ್ಯಸ್ಥರಾಗಿ, ವೈದ್ಯರಾಗಿ, ಮಂತ್ರಗಾರರಾಗಿ, ಪುರೋಹಿತರಾಗಿ, ಧರ್ಮಾಧಿಕಾರಿಯಾಗಿ, ಜ್ಯೋತಿಷಿಯಾಗಿ, ಲಿಪಿಗಾರರಾಗಿ, ತ್ರಾಮ ಶಾಸನವನ್ನು ಕೊರೆದವರಾಗಿ ಹೀಗೆ ಹಲವು ಮುಖ ಪ್ರತಿಭೆ ಉಳ್ಳವರಾಗಿದ್ದಾರೆ. ರಾಮಾನುಜಾಚಾರ್ಯರ ಪರಂಪರೆಯ ಶ್ರೀ ವೈಷ್ಣವ ಧರ್ಮದ ಶಾಸ್ತ್ರಾದ ಶ್ರೀ ವೈಷ್ಣವ ಮತಸ್ಥರು.

ಸುಮಾರು ಐವತ್ತಕ್ಕೂ ಮಿಕ್ಕ ಕೃತಿಗಳನ್ನು ಓಲೆ ಮೇಲೆ ಬರೆದಿದ್ದಾರೆ. ಶ್ರೀವೈಷ್ಣವ, ಆಯುರ್ವೇದ, ಶಾಸ್ತ್ರ, ಜ್ಯೋತಿಷ್ಯ, ವೀರಶೈವ, ಅದ್ವೈತ, ಭಾರತ, ರಾಮಾಯಣ ಗಳನ್ನು, ಕನ್ನಡ, ಸಂಸ್ಕೃತ, ತೆಲುಗು, ತಮಿಳು, ಹಿಂದಿ ಭಾಷೆಯಲ್ಲಿ ಕೆಲವು ಹಾಡುಗಳನ್ನು, ಲಘುಕೃತಿಗಳನ್ನು ಪ್ರತಿ ಮಾಡಿದ್ದಾರೆ. ಮುದ್ರಿತವಾದ ಪುಸ್ತಕಗಳನ್ನು ಮತ್ತೆ ಓಲೆ ಮೇಲೆ ಬರೆದಿದ್ದಾರೆ. ಸುಂದರವಾದ ಮುದ್ದಾದ ಅಕ್ಷರ. ಈ ಎಲ್ಲಾ ಹಸ್ತಪ್ರತಿಗಳ ಅಧ್ಯಯನ ನಡೆದಿದ್ದು ಅವುಗಳ ಒಂದು ಸೂಚಿಯನ್ನು ಮಾಡಲಾಗುತ್ತಿದೆ.

೧. ತೊರುವೆ ರಾಮಾಯಣ

ಅಂತ್ಯ: ಗರಿ ೪೮೨/B

ಅಂತು ಖಾಂಡಗಳು ಲಕಂ ಪದನು ೫೧೫೨ಕಂ ಮಂಗಳಮಹಾ ಶ್ರೀ ಶ್ರೀ ಶ್ರೀ ೧೮೨೨ನೇ ಇಸವಿ ನವಂಬರು ತಾರೀಖು ೨೮ನೇ ಗುರುವಾರ ಸಲುವ ಆಂಗೀರಸ ನಾಮ ಸಂವತ್ಸರದ ಕಾರ್ತಿಕ ಬಹುಳ ೧೩ ಗುರುವಾರ ದಿವಸ ಹಾಗಲವಾಡಿ ಸದ್ದಾರಿ ಹೋಬಳಿ ಸ್ಕೂಲ್ ಮಾಸ್ಟರ್ ಹಲಗಯ್ಯ ತನ ಸ್ವಂತವಾದ ರಾಮಾಯಣದ ಪುಸ್ತಕವನ್ನು ಪೂರೈಸಿ ಯಾದಿವಸ ಮತ್ತಿಕೆರೆ ರಂಗಸ್ವಾಮಿ ದೇವರಗುಡಿಯಲ್ಲಿ ಆಖ್ಯೆರಾಗಿ ಪೂರೈಸಿರುತ್ತೆ, ಪಟ್ಟಾಭಿಷೇಕ ವೆನ್ನು ಮಾಡಿಸಿದಕ್ಕೆ ಶುಭಮಸ್ತು ಶೋಭನಮಸ್ತು “ಮಂಗಳಾನಿ ಭವಂತು” ಆಯುರಾರೋಗ್ಯ ಅಶ್ವರ್ಯಾಭಿವೃದ್ಧಿರಸ್ತು.

೨. ಬಾಲಗ್ರಹ ಗರ್ಭಣ ಚಿಕಿತ್ಸೆ

ಆದಿ: ೧೫

ಶ್ರೀ ಗಣಾಧಿಪತಯೇನಮಃ! ಶ್ರೀ ಶಾರದಾಗುರುಭ್ಯೋನಮಃ!

ಶ್ರೀ ನೃಸಿಂಹಸ್ವಾಮಿಯೇನಮಃ! ಪರಮಾತ್ಮಯ ನಮಃ!

ಸರ್ ೧೮೯೦ ನೇ ಇಸವಿ ಎಪ್ರಿಲ್ ತಾರೀಖು ೬ನೇ ಭಾನುವಾರ ವಿಕೃತ ಸಂವತ್ಸರ ಚೈತ್ರ ಬ೨೨೨ ಹಾಗಲ್ವಾಡಿ ಮೇಷ್ವರು ಹಳಗಯ್ಯನವರ ಪುಸ್ತಕಕ್ಕೆ ಬಾಲಗ್ರಹ ಮತ್ತು ಗರ್ಭಣ ಚಿಕಿತ್ಸೆ ಬರೆಯುವದಕ್ಕೆ ಶುಭ ಮಸ್ತು

ಅಂತ್ಯ : ೧೭B

ಹಾಗಲ್ವಾಡಿ ಸರ್ಕಾರಿ ಸ್ಕೂಲ್ ಮಾಸ್ಟರ್ ಹಳಗಯ್ಯ ಬರದ್ದು ೧೬ ವರುಷದ ಬಾಲಗ್ರಹ ಗರ್ಭಣೇ ಚಿಕಿತ್ಸೆಯು

* ಪಂಡಿತ್ ತಾರಾನಾಥ್ ಆಯುರ್ವೇದ ಚಿಕಿತ್ಸಾಲಯ, ತುಮಕೂರು ಪಾಪಿಂಗ್ ಕಾಂಪ್ಲೆಕ್ಸ್, ಬಿ.ಹೆಚ್.ರಸ್ತೆ ತುಮಕೂರು-೫೭೨೧೦೨.

ಸಂಪೂರ್ಣ ಮಗಳಮಹಾ ಸರ್ ೧೮೯೦ನೇ ಇಸವಿ ಎಪ್ರಿಲ್ ತಾರೀಖು ೧೬ನೇ ವಿಕೃತಿ ಸಂವತ್ಸರದ ಚೈತ್ರ ಬಹುಳ ೧೨ಯಲ್ಲು ಮಂಗಳ ಮಹಾ ಅಳಗಯ್ಯ ಸರ್ಕಾರಿ ಸ್ಕೂಲ್ ಹೆಡ್ಡಾಷ್ಟರು

೩. ಜ್ಯೋತಿಷ್ಯ ಕಾಲದರ್ಪಣ ನವಗ್ರಹಗಳ ದಶೆಗಳು

ಆದಿ : ೧೯

ಶ್ರೀಮತರಾಮಾನುಜಾಯನಮಃ

ವಿಳಂಬಿನಾಮ ಸಂವತ್ಸರದ ಶ್ರಾವಣ ಬಹುಳ ೧೪ ಮಂಗಳವಾರ ಸರ್ ೧೮೯೮ ನೇ ಯಿಸವಿ ಆಗಷ್ಟು ತಾರೀಖು ೧೯ಯಲ್ಲಿ ಹಾಗಲವಾಡಿ ಪೇರ್ಷೆ ಮಾಸ್ಕರ್ ಅಳಗಯ್ಯನವರು ತನ್ನ ಸ್ವಂತಕ್ಕಾಗಿ ಜ್ಯೋತಿಷ್ಯ ಕಾಲದರ್ಪಣ ಬರೆಯುವದಕ್ಕೆ ಶುಭಮಸ್ತು ಶ್ರೀರಸ್ತು

೪. ಶಾಸ್ತ್ರಾದ ಶ್ರೀ ವೈಷ್ಣವರ ಲಗ್ನಗಳ ಮಹಾಸಂಕಲ್ಪ, ಮಂಗಳಾಷ್ಟಕ ಅಳಗಯ್ಯ ಮೇಷ್ವರು ಪೇರ್ಷೆದಾರರು

ಆದಿ : ೧೯

ಶ್ರೀಮತರಾಮಾನುಜಾಯನಮಃ | ಸರ್ ೧೯೦೨ನೇ ಇಸವಿ ಜೂಲೈ ತಾರೀಖು ೨೨ನೇ ಶುಭಕೃತು ಸಂವತ್ಸರದ ಜೇಷ್ಠ ಬಹುಳ ೨ ಭಾನುವಾರ ಪೇರ್ಷೆ ಮಾಸ್ಕರು ಅಳಗಯ್ಯನವರು ತನ್ನ ಸ್ವಂತಕ್ಕಾಗಿ ಮಹಾಸಂಕಲ್ಪ ಬರೆಯುವದಕ್ಕೆ ಶುಭಮಸ್ತು.

೫. “ ಆಳ್ವಾರುಗಳ ತಿರುನಕ್ಷತ್ರ ತನಯಗಳು”

ಆದಿ : ೧೯

ಶ್ರೀಮತರಾಮಾನುಜಾಯ ನಮಃ | ಸರ್ ೧೯೦೭ ನೇ ಇಸವಿ ಮೇ ತಾರೀಖು ೧೩ನೇ ಪ್ಲವಂಗನಾಮ ಸಂವತ್ಸರದ ವೈಶಾಖ ಶುದ್ಧ ೧ ಸೋಮವಾರ ಪ್ರಾತಃಕಾಲ ೧೧ ಘಳಿಗೆಯಲ್ಲಿ ಪರಂಧಾಮ ಮೂರ್ತಿ ಪೂರೈದಲ್ಲಿ ಯಿರುವ ಕಾಲದಲ್ಲಿ ಶಾಸ್ತ್ರಾದ ಶ್ರೀ ವೈಷ್ಣವರ “ ಆಳ್ವಾರುಗಳ ತಿರುನಕ್ಷತ್ರ ತನಯಗಳು” ಹಾಗಲ್ವಾಡಿ ಸರ್ಕಾರಿ ಸ್ಕೂಲ್ ಹೆಡ್ಡಾಷ್ಟರು ಅಳಗಯ್ಯನವರು ತಮ ಸ್ವಂತಕ್ಕಾಗಿ ಬರದುಕೊಂಡ ತನಯಗಳು

[೪ ಮತ್ತು ೫ ಕೃತಿಗಳು ಒಂದೇ ಕಟ್ಟಿನಲ್ಲಿ ಇವೆ.]

೬. ಅಬ್ಬಕಲ್ಪ

ಆದಿ : ೧೯

೬. ಅಬ್ಬ ಕಲ್ಪ ಬರೆಯುವದಕ್ಕೆ ಶುಭಮಸ್ತು || ಸರ್

೧೯೦೭ ನೇ ಇಸವಿ ಫೆಬ್ರವರಿ ತಾರೀಖು ೨೩ನೇ ಪರಾಭವ ಸಂವತ್ಸರದ ಫಾಲ್ಗುಣ ಶುದ್ಧ ೧೧ಯಲ್ಲಿ ಹಾಗಲ್ವಾಡಿ ಸ್ಕೂಲ್ ಹೆಡ್ಡಾಷ್ಟರು ಪೇರ್ಷೆದಾರರು ಅಳಗಯ್ಯನವರ ಸ್ವಂತಕ್ಕಾಗಿ

ಶ್ರೀ ಶೀಬಿ ನರಶಿಂಹಸ್ವಾಮಿಯೇ ನಮಃ |

ಶ್ರೀ ಅಪ್ಪಣನಕಳ್ಳಿ ಆಂಜನೇಯಸ್ವಾಮಿಯೇ ನಮಃ

ಶ್ರೀ ಕುಲಶೇಖರಾಳ್ವರ್ ತಿರುವಡಿಗಳಿಗೆ ಶರಣಂ ಶರಣಂ ಪ್ರಪದ್ಧ.

೭. ಕರಣಹಸಿಗೆ

೧೯

ಶ್ರೀ ಗುರುಪರಬ್ರಂಹ್ಮಣೇ ನಮಃ

ಕೀಲಕಸಂವತ್ಸರದ ಫಾಲ್ಗುಣ ಬಹುಳ ೧೨ ಶುಕ್ರವಾರ ಪ್ರಾತಃಕಾಲ ೯ ಘಳಿಗೆಯಲ್ಲಿ ಪರಬ್ರಂಹ್ಮಮೂರ್ತಿ ಈ ಶ್ಯಾನದಳದಲ್ಲಿ ಇರುವಾಗ್ಗೆ ಚನ್ನ ಬಸವದೇವರು ನಿರೂಪಿಸಿದ ಕರ್ಣಹಸಿಗೆ ಮೇಷ್ವರು ಅಳಗಯ್ಯನವರು ತಮ್ಮ ಸ್ವಂತಕ್ಕಾಗಿ ಬರದು ಕೊಂಡದಕ್ಕೆ ಶುಭಮಸ್ತು ಶ್ರೀರಸ್ತು

೮B: ಕರಣಹಸಿಗೆ ಸಮಾಪ್ತಂ

ಸರ್ ೧೯೦೯ನೇ ಇಸವಿ ಮಾರ್ಚಿ ತಾರೀಖು ೨೬ನೇ ಸೌಮ್ಯ ಸಂವತ್ಸರದ ಚೈತ್ರ ಶುದ್ಧ ಶುಕ್ರವಾರ ಪ್ರಾತಃಕಾಲ ೧೦ ಘಳಿಗೆಯಲ್ಲಿ ಪರಬ್ರಂಹ್ಮಮೂರ್ತಿ ಈ ಶ್ಯಾನದಳದಲ್ಲಿ ಇರುವಾಗ್ಗೆ ಹಾಗಲವಾಡಿ ಸ್ಕೂಲ್ ಹೆಡ್ಡಾಷ್ಟರು ಪೇರ್ಷೆದಾರರು ಅಳಗಯ್ಯನವರು ಸ್ವಂತಕ್ಕಾಗಿ ಕರ್ಣಹಸಿಗೆ ಬರದು ಪೂರೈಸಿದ್ದಕ್ಕೆ ಶುಭಮಸ್ತು

ಶ್ರೀ ಶ್ರೀ ಅಳಗಯ್ಯ ಪೇರ್ಷೆ ಮಾಸ್ಕರ್ ಹಾಗಲ್ವಾಡಿ

೮. ಕಾಲಜ್ಞಾನವು

ಆದಿ : ೧೯

೮. ಸರ್ ೧೯೧೫ನೇ ಇಸವಿ ಮೇ ತಾರೀಖು ೩೦ನೇ ರಾಕ್ಷಸನಾಮ ಸಂವತ್ಸರದ ನಿಜ ವೈಶಾಖ ಬಹುಳ ೨ ಭಾನುವಾರ ಬೆಳಗಿನ ೬ ಘಳಿಗೆಯಲ್ಲಿ ಪರಮಾತ್ಮನು ಯಿಂದ್ರನಲ್ಲಿ ಯಿರುವಾಗ್ಗೆ ಕಾಲಜ್ಞಾನ ಬರೆಯುವದಕ್ಕೆ ಶುಭಮಸ್ತು || ಶ್ರೀ ಪರಮಹಂಸ ಪ್ರಸನ್ನಾ || ರುದ್ರ ಮುನಿಸ್ವಾಮಿಗಳಿಂದಲೂ ಬಸವಂಥನವರಿಂದಲೂ ನೀಲಂಮನವರಿಂದಲೂ ಹೇಳಲ್ಪಟ್ಟ ಕಾಲಜ್ಞಾನವನ್ನು ವಿವರಿಸಲ್ಪಡುತ್ತವೆ.

೨೫B ನೀಲಂಮನವರ ಕಾಲಜ್ಞಾನ ಪೂರ್ಣಮಾದುದು.

೯. ವೈದ್ಯ ಸಂಗ್ರಹ ೧ನೇ ಭಾಗ

ಶ್ರೀ ಗುರು ಪರಬ್ರಂಹ್ಮಣೇನಮಃ || ಸರ್ ೧೯೧೭ ನೇ ಇಸವಿ ಜೂನ್ ತಾರೀಖು ೫ನೇ ನಳಸಂವತ್ಸರದ ಜೇಷ್ಠ ಶುದ್ಧ ೫ ಸೋಮವಾರ ಪ್ರಾತಃಕಾಲ ೧ನೇ ಘಳಿಗೆಯಲ್ಲಿ ಪರ ಮಾತ್ಮನು ಕುಬೇರದಲ್ಲಿ ಇರುವಾಗ ಮೇಷ್ವರ ಅಳಗಯ್ಯನು ತಂನ ಸ್ವಂತಕ್ಕಾಗಿ ವೈದ್ಯಸಂಗ್ರಹ ಬರೆದು ಕೊಂಡದಕ್ಕೆ ಶುಭಮಸ್ತು

೯೦ F

ಸರ್ ೧೯೧೬ ನೇ ಇಸವಿ ಜೂನ್ ತಾರೀಖು ೨೦ ನೇ ನಳಸಂವತ್ಸರದ ಜೇಷ್ಠ ಬಹುಳ ೫ ಮಂಗಳವಾರ ಪ್ರಾತಃಕಾಲ ೨ ಘಳಿಗೆಯಲ್ಲಿ ಪರಮಾತ್ಮ ಈಶಾನ್ಯದಲ್ಲಿ ಇರುವಾಗ್ಗೆ ಹಾಗಲವಾಡಿ ಸ್ಕೂಲ್ ಹೆಡ್‌ಮಾಷ್ಟರು ಪೇಷಾದಾರ್ ಅಳಗಯ್ಯನವರು ತಂನ ಸ್ವಂತಕ್ಕಾಗಿ ವೈದ್ಯಸಂಗ್ರಹ ಬರೆದುಕೊಂಡದಕ್ಕೆ ಶುಭಮಸ್ತು.

ಅಳಗಯ್ಯ ಪೇಷಾದಾರ್ ಹಾಗಲವಾಡಿ ಸ್ಕೂಲ್ ಹೆಡ್‌ಮಾಷ್ಟರು.

೧೦. ಶ್ರೀ ಸರ್ವಜ್ಞ ಮೂರ್ತಿ ವಚನ

ಆದಿ: ೧ F

ಶ್ರೀ ಗುರುಪರಬ್ರಂಹ್ಮಣೇನಮಃ | ಸರ್ ೧೯೧೧ ನೇ ಇಸವಿ ಜನವರಿ ತಾರೀಖು ೬ನೇ ಸಾಧಾರಣ ಸಂವತ್ಸರದ ಪುಷ್ಯ ಶುದ್ಧ ೬ ಶುಕ್ರವಾರ ಮಧ್ಯಾಹ್ನ ೨೧ನೇ ಘಳಿಗೆಯಲ್ಲಿ ಪರಮಾತ್ಮ ಇಂದ್ರನಲ್ಲಿ ಇರುವಾಗ ಮೇಷ್ವರು ಅಳಗಯ್ಯನವರು ತಮ್ಮ ಸ್ವಂತಕ್ಕಾಗಿ ಸರ್ವಜ್ಞ ಮೂರ್ತಿ ವಚನ ಬರೆದುಕೊಂಡದಕ್ಕೆ ಶುಭಮಸ್ತು

||ಶ್ರೀ ರಾಮ ಪ್ರಸನ್ನಾ ||

ಅಂತ್ಯ: ೧೨೮ F

ಅಂತು ಸಂಧಿ ೨೯ಕ್ಕಂ ಪದ ೧೧೫೬ ಕಂ ಮಂಗಳಮಸ್ತು
||ದಂಪುರ್ಣ||

ಸರ್ ೧೯೧೧ ನೇ ಇಸವಿ ಫೆಬ್ರವರಿ ತಾರೀಖು ೮ನೇ ಸಾಧಾರಣ ಸಂವತ್ಸರದ ಮಾಘ ಶುದ್ಧ ೧೦ ಬುಧವಾರ ಹಾಗಲವಾಡಿ ಮೇಷ್ವರು ಅಳಗಯ್ಯನವರು ತಮ್ಮ ಸ್ವಂತಕ್ಕಾಗಿ ಸರ್ವಜ್ಞ ಮೂರ್ತಿ ವಚನ ಬರೆದು ಕೊಂಡದಕ್ಕೆ ಶುಭಮಸ್ತು

ಅಳಗಯ್ಯ ಪೇಷಾದಾರ್.

೧೧. ಪಾಷಾಣಮಾಲಾ ವೃತ್ತಾ ವ್ಯಾಖ್ಯಾನ ಸಹಾ

ಕಾಳಿದಾಸ ವಿರಚಿತ

೧ F

ಶ್ರೀ ಗುರುಪರಬ್ರಂಹ್ಮಣೇನಮಃ ಸರ್ ೧೯೧೨ ಇಸವಿ ಮೇ ತಾರೀಖು ೨೭ನೇ ಪರಿಧಾವಿ ಸಂವತ್ಸರದ ಜೇಷ್ಠ ಶುದ್ಧ ೧೨ ಸೋಮವಾರ ಹಗಲು, ೨೦ನೇ ಘಳಿಗೆಯಲ್ಲಿ ಪರಮಾತ್ಮನು ನೈರುತ್ಯದಲ್ಲಿ ಬಿಜಮಾಡಿಕೊಂಡು ಇರುವಲ್ಲಿ ಹಾಗಲವಾಡಿ ಸ್ಕೂಲ್ ಪೇಷಾದಾರ್ ಮಾಸ್ತರು ಅಳಗಯ್ಯನವರು ತಂನ ಸ್ವಂತಕ್ಕಾಗಿ ಪಾಷಾಣಮಾಲಾ ವೃತ್ತಾ ವ್ಯಾಖ್ಯಾನ ಸಹಿತ ಬರೆಯುವದಕ್ಕೆ ಶುಭಮಸ್ತು.

ಅಂತ್ಯ ೨೫ F ಕಾಳಿದಾಸರು ಮಾಡಿದ ಕಲ್ಮಾಲೆ ವೃತ್ತ ಸಮಾಪ್ತಂ ಸರ್ ೧೯೧೨ ಜೂನ್ ತಾರೀಖು ೨ನೇ ಪರಿಧಾವಿ ಸಂವತ್ಸರದ ಜೇಷ್ಠ ಬಹುಳ ೩ ಭಾನುವಾರ ಹಗಲು ೧೯ ಘಳಿಗೆಯಲ್ಲಿ ಪರಮಾತ್ಮನಾದ ಪರಬ್ರಂಹ್ಮಸ್ವಾಮಿಯು ನೈರುತ್ಯದಲ್ಲಿ ಬಿಜಮಾಡಿಕೊಂಡಿರುವಲ್ಲಿ ಹಾಗಲವಾಡಿ ಸ್ಕೂಲ್ ಹೆಡ್‌ಮಾಷ್ಟರು ಪೇಷಾದಾರ್ ಅಳಗಯ್ಯನವರು ತಮ್ಮ ಸ್ವಂತಕ್ಕಾಗಿ ಪಾಷಾಣಮಾಲಾ ವೃತ್ತಾ ಬರೆದು ಶ್ರೀ ಶ್ರೀ ಶ್ರೀ

ಕಾಳಿದಾಸ ಮಾಡಿದ ಕಲ್ಮಾಲೆ ವೃತ್ತಾ ಸಮಾಪ್ತಂ

೧೨. ಹಿಂದೂ ಯುನಾನಿ ವೈದ್ಯ

ಆದಿ: ೧೨ F

ಸರ್ ೧೯೧೭ ನೇ ಇಸವಿ ಆಗಷ್ಟು ತಾರೀಖು ೧೨ನೇ ಪಿಂಗಳನಾಮ ಸಂವತ್ಸರದ ಶ್ರಾವಣ ಬಹುಳ ೧೦ ಭಾನುವಾರ ಮಧ್ಯಾಂಹ ೧ || ಘಂಟೆಯಲ್ಲಿ ಪೇಷಾದಾರ್ ಮಾಸ್ತರು ಅಳಗಯ್ಯನವರು ತಂನ ಸ್ವಂತಕ್ಕಾಗಿ ಹಿಂದು ಯುನಾನಿ ವೈದ್ಯ ಸುಗಂಧ ಭೋದಕ ಬರೆದು ಕೊಂಡದಕ್ಕೆ ಶುಭಮಸ್ತು.

||ಶ್ರೀ ರಾಮ ಪ್ರಸನ್ನಾ ||

೨೦೫ F

ಅಂತ್ಯ: ಸರ್ ೧೯೧೯ನೇ ಇಸವಿ ಎಪ್ರಿಲ್ ತಾರೀಖು ೩ನೇ ಪಿಂಗಳ ಸಂವತ್ಸರದ ಫಾಲ್ಗುಣ ಬಹುಳ ೭ ಸಪ್ತಮಿ ಬುಧವಾರ ಪ್ರಾತಃಕಾಲ ೨ ಘಳಿಗೆಯಲ್ಲಿ ಹಾಗಲವಾಡಿ ಗೌರನೈಟು ಸ್ಕೂಲ್ ಹೆಡ್‌ಮಾಷ್ಟರು ಪೇಷಾದಾರ್ ಅಳಗಯ್ಯ ನವರು ತಂನ ಸ್ವಂತಕ್ಕಾಗಿ ಯುನಾನಿ ವೈದ್ಯ ಸುಗಂಧ ಭೋದಕ ಸಹ ಬರೆದು ಪೂರೈಸಿರುವುದಕ್ಕೆ ಶುಭಮಸ್ತು.

ಅಳಗಯ್ಯ ಪೇರ್ಷಿ ಮಾಸ್ತರು ಹಾಗಲವಾಡಿ .

ಹೀಗೆ ಅನೇಕ ಕೃತಿಗಳನ್ನು ಓಲೆ ಮೇಲೆ ಬರೆದು ತಮ್ಮ ಸಂಗ್ರಹವನ್ನು ಹೆಚ್ಚಿಸಿ ಕೊಳ್ಳುತ್ತಾ ಇದ್ದರು. ತದನಂತರ ಕೋರಿಕಾಗದದ ಹಸ್ತಪ್ರತಿಗಳಲ್ಲಿ ಅನೇಕ ವಚನಗಳನ್ನು, ಸ್ವರವಚನಗಳು, ಕೀರ್ತನೆಗಳು, ಲಘುಕೃತಿಗಳನ್ನು ಬರೆದಿದ್ದಾರೆ. ಮುದ್ರಿತ ಪುಸ್ತಕಗಳನ್ನು ಮತ್ತೆ ಓಲೆಯ ಮೇಲೆ ಬರೆದುಕೊಂಡಿರುವುದನ್ನು ನಾವು ಮೇಲಿನ ಪುಷ್ಪಿಕೆಗಳಿಂದ ತಿಳಿಯಬಹುದಾಗಿದೆ. ಮುಮ್ಮಡಿ ಕೃಷ್ಣರಾಜ ಒಡೆಯರು ರಚಿಸಿದ ಚಾಮುಂಡಿಕಾ ಲಘು ನಿಘಂಟು, ಸ್ವರ ಚೂಡಾಮಣಿ ಕೃತಿಗಳು ಅವರ ಆಜ್ಞಾನಾನುಸಾರ ಕಲ್ಲಚ್ಚಿನಲ್ಲಿ ಮುದ್ರಣಗೊಂಡವು. ಆ ಕೃತಿಗಳನ್ನು ಅಳಗಯ್ಯನವರು ಮತ್ತೆ ಓಲೆ ಮೇಲೆ ಬರೆದುಕೊಂಡಿದ್ದಾರೆ.

ಹಸ್ತ ಪ್ರತಿ ಶಾಸ್ತ್ರದ ಬಗ್ಗೆ ಈ ಶತಮಾನದಲ್ಲಿ ಸಾಕಷ್ಟು ಚರ್ಚಿತವಾಗಿದ್ದರೂ ಈ ಶತಮಾನದಲ್ಲಿ ಲಿಪ್ಯಂತರಗೊಂಡ ಓಲೆಗರಿಯ ಹಸ್ತಪ್ರತಿಗಳು ಇಷ್ಟು ಸಂಖ್ಯೆಯಲ್ಲಿ ಒಂದು ಕಡೆ ದೊರೆತಿರುವುದು ಬಹಳ ಅಪರೂಪವೆ. (ಈ ಹಸ್ತಪ್ರತಿಗಳನ್ನು ಜತನದಿಂದ ಕಾಪಾಡಿಕೊಂಡು ಬಂದಿರುವ ಶ್ರೀ ಹಾಗಲವಾಡಿ ಅಳಗಯ್ಯನವರು ಅರ್ಥಾತ್ ಲಿಪಿಗಾರರ ಮೊಮ್ಮಕ್ಕಳು. ಅಧ್ಯಯನಕ್ಕೆ ಸಹಕರಿಸಿದ ಇವರಿಗೆ ನನ್ನ ಅನಂತ ಧನ್ಯವಾದಗಳು. ಈ ಪುಷ್ಪಿಕೆಗಳನ್ನು ಪ್ರಕಟಿಸಲು ಮಾರ್ಗದರ್ಶನ ನೀಡಿದ ಹಿರಿಯ ಹಸ್ತಪ್ರತಿ ತಜ್ಞರಾದ ಶ್ರೀ ಎಸ್. ಶಿವಣ್ಣನವರಿಗೆ ವಂದನೆಗಳು).

○